

राजस्थान प्रदेश कांग्रेस कमेटी

सादर प्रकाशनार्थ :-

जयपुर, 20 अप्रैल। राजस्थान प्रदेश कांग्रेस कमेटी के अध्यक्ष श्री सचिन पायलट आज अजमेर जिले के अरांई कस्बे के समीपवर्ती ग्राम सांदोलिया पहुँचे जहाँ उन्होंने चरागाह भूमि पर चल रही स्नोवाइट की अवैध खदान के ढहने से हुए हादसे की वस्तुस्थिति की जानकारी ली।

श्री पायलट ने कहा कि यह बहुत दुर्भाग्यपूर्ण है कि पूरे प्रदेश में बेरोक-टोक अवैध खनन जोरो पर है। अजमेर के अरांई कस्बे के गांव सांदोलिया में हुई इस दर्दनाक घटना के लिए प्रदेश सरकार के साथ ही स्थानीय प्रशासन पूरी तरह से जिम्मेदार है। उक्त क्षेत्र चरागाह भूमि है। ऐसे में वहां खनन होने का सीधा मतलब है कि खनन करवाने वाले माफिया का स्थानीय प्रशासन के साथ गठजोड़ है। अवैध खनन में सुरक्षा मापदण्डों का उल्लंघन स्वाभाविक है जिसका खामियाजा मजदूरों को अपनी जान गवां कर देना पड़ता है। श्री पायलट ने कहा कि प्रदेश के संवेदनशील सीमावर्ती जिलों में भी अवैध खनन हो रहा है जो देश की सुरक्षा के साथ बहुत बड़ा समझौता है।

श्री पायलट ने कहा कि भाजपा के राज में 45 हजार करोड़ रुपये का खनन घोटाला गत समय उजागर हुआ था जिससे स्पष्ट हो गया था कि प्रदेश की भाजपा सरकार की छत्र-छाया में खानों की बंदरबांट होने के साथ ही अवैध खनन चरम पर है। श्री पायलट ने कहा कि सरकार अवैध खनन गतिविधियों के प्रति आंखे मूंदे बैठी है जो स्पष्ट करता है कि ऐसे कामों में सरकार के निहित स्वार्थ जुड़े हुए हैं। उन्होंने कहा कि प्रदेश में अभियान चलाकर बहुमूल्य खनिजों के अवैध दोहन पर अंकुश लगाया जाना चाहिए और अवैध खनन को संरक्षण देने वाले राजनीतिक व प्रशासनिक सरपरस्तों पर कानून का शिकंजा कसा जाना चाहिए। उन्होंने कहा कि सरकार अवैध खनन को रोकने में विफल रही है जिसके परिणामस्वरूप अरांई के ग्राम सांदोलिया में दो श्रमिकों की खान ढहने से दबकर मृत्यु हो गई है।

श्री पायलट ने सरकार से मारे गये श्रमिकों को उचित मुआवजा देने व अवैध खनन के प्रति लापरवाही बरतने वाले स्थानीय प्रशासन के खिलाफ कानूनी कार्यवाही करने की मांग की है।